



نقطہ نظر

ڈاکٹر محمد عطریف شہباز ندوی*

کیا جاوید احمد غامدی امت مسلمہ کی اکثریت کی تکفیر کرتے ہیں؟

[”نقطہ نظر“ کا یہ کالم مختلف اصحاب فکر کی نگارشات کے لیے مختص ہے۔ اس میں شائع ہونے والے مضامین سے ادارے کا متفق ہونا ضروری نہیں ہے۔]

[نا در عقیل انصاری کے کھوٹے فتوے کا تجزیہ]

فی زمانہ امت مسلمہ جن شدید داخلی مشکلات سے دوچار ہے، ان میں تکفیر کے فتنے نے بڑا رول ادا کیا ہے۔ بات تلخ ہے، لیکن حقیقت یہ ہے کہ مسلمانوں کے مختلف فرقوں، مسلکوں، مشربوں اور جماعتوں نے ایک دوسرے کے خلاف تکفیر و تفسیق کا بے محابا اور بے مہار استعمال کیا ہے اور آج بھی اس میں کوئی کمی — بعض اہل افتاء اور اہل مدارس کی روش کو دیکھتے ہوئے کہنا پڑ رہا ہے کہ — نہیں آرہی ہے۔ اس کی دسیوں مثالیں دی جاسکتی ہیں، لیکن سر دست اس کو کسی دوسرے موقع کے لیے اٹھا رکھتے ہیں۔ فتنہ تکفیر میں سب سے زیادہ استعمال موجودہ رائج مذہبی بیانیہ کا ہوتا ہے۔ جو مسئلہ کو

* سر سچ ایسوسی ایٹ مرکز برائے فروغ تعلیم و ثقافت مسلمانان ہند، علی گڑھ، مسلم یونیورسٹی علی گڑھ انڈیا۔

ماہنامہ اشراق ۷۴ _____ مئی ۲۰۱۸ء

تکفیر تک محدود نہیں رکھتا، بلکہ باقاعدہ دہشت گردی اور قتل و قتل کی طرف لے جاتا ہے (دیکھیے: ڈاکٹر عرفان شہزاد، جہادی بیانیہ کی تشکیل میں روایتی مذہبی فکر کا کردار، الشریعہ، مئی ۲۰۱۷ء)۔

اسی داخلی صورت حال کی تبدیلی کے پیش نظر کچھ عرصہ پہلے جناب جاوید احمد غامدی نے اپنا ایک مذہبی بیانیہ پیش کیا جس میں انھوں نے فتنہ تکفیر پر بھی اظہار خیال کیا کہ ہم کو دوسروں کی گم راہی پر متنبہ کرنے اور ان پر تنقید کرنے کا تو حق ہے، مگر ان کی تکفیر کا نہیں۔ غامدی صاحب کا موقف عصر حاضر کے تناظر میں بالکل درست اور مطابق حق تھا۔ لیکن وہ اس مسئلہ کو کسی فقہی تناظر میں نہیں لے رہے تھے، مگر ان کے ناقدین نے عموماً اس چیز کو نظر انداز کرتے ہوئے اس کو لے کر تکفیر کے جواز و عدم جواز کی بحث چھیڑ دی جو بالکل غیر متعلق تھی۔ لیکن بات یہیں رکی نہیں، ناقدین غامدی کے سالار طائفہ جناب نادر عقیل انصاری نے جوابی پلٹ وار کیا، جس میں، افسوس کہ وہ علمی متانت و سنجیدگی کو بھی کھو بیٹھے اور ہریان گوئی پر اتر آئے۔ چنانچہ وہ یہ دور کی کوڑی لے کر آئے کہ جناب جاوید احمد غامدی تو خود امت مسلمہ کی اکثریت کی تکفیر کرتے ہیں۔

محترم انصاری صاحب لکھتے ہیں:

”ایک مسئلہ یہ کہ خود جاوید احمد غامدی صاحب نے اہمیت کے سوا عظیم کی تکفیر کی ہے۔ جاوید احمد غامدی صاحب نے جب امت کے عظیم قائدین، علماء، صوفیاء اور مجتہدین و مجددین سے اپنا اختلاف بیان کیا تو یہ ان کا حق تھا۔ لیکن وہ یہاں نہیں رکے۔ انہوں نے فقط یہ نہیں کہا کہ میں ان کی دینی تعبیرات سے اختلاف رکھتا ہوں، یہ نہیں کہا کہ یہ میری اجتہادی رائے ہے، یہ نہیں کہا کہ صوفیاء کی رائے میں صحت، اور میری رائے میں خطا کا احتمال ہے! اس کے بجائے وہ متشددانہ انتہا پسندی کی آخری حدوں پر پہنچ گئے اور انہیں دین اسلام کے دائرے ہی سے نکال دیا۔ لکھتے ہیں: ”[تصوف] اُس دین کے اصول و مبادی سے بالکل مختلف ایک متوازی دین ہے، جس کی دعوت قرآن مجید نے بنی آدم کو دی ہے۔“ (برہان، صفحہ: ۱۸۱)۔ ”اس باب میں قرآن مجید کی اس صراط مستقیم سے انحراف کے بعد، جس میں نہ ممکن کے لیے وجود کا اثبات کوئی شرک ہے، اور نہ موجود یا مشہود صرف اللہ ہی کو قرار دینا تو حید کا کوئی مرتبہ ہے، اہل تصوف نے جو راہ اختیار کی ہے، یہ سب اسی کے احوال و مقامات ہیں۔“ (برہان، ۱۸۸)۔ ”اپنشد، برہم سوتر، گیتا، اور فصوص الحکم کو اس دین میں وہی حیثیت حاصل ہے جو نبیوں کے دین میں تورات، زبور، انجیل، اور قرآن [مجید] کو حاصل ہے۔“ (برہان، ۱۹۲)۔ صوفیاء کرام نے ”حریم نبوت میں نقب“ لگائی ہے (برہان، ۱۹۹)۔ ”ایک پوری شریعت ہے جو خدا کی شریعت سے آگے اور قرآن و سنت سے باہر، بلکہ ان کے مقاصد کے بالکل خلاف ان اہل تصوف نے طریقت کے نام سے رائج کرنے کی کوشش کی ہے۔“ (برہان، ۲۰۹)۔ ”اسلام

کے مقابلے میں تصوف ایک عالمگیر ضلالت ہے۔“ (برہان، ۱۹۲)

ہم اس سلسلہ میں کچھ باتیں عرض کرنا چاہتے ہیں:

پہلی بات یہ کہ جناب انصاری صاحب نے محترم غامدی صاحب کی عبارتوں کے ٹکڑے ان کی کتابوں سے کانٹ چھانٹ کر نقل کیے ہیں۔ کوئی بھی فقرہ اپنے سیاق و سباق کے ساتھ پورے معنی دیتا ہے، اس لیے انصاف کی بات تو تب ہوتی جب آپ پوری عبارتیں نقل کرتے۔ ان فقروں میں غامدی صاحب نے تصوف پر شدید تنقید فرمائی ہے اور اس تنقید میں وہ بالکل حق بجانب ہیں اور صرف غامدی صاحب ہی نے نہیں، بلکہ کئی اور اہل علم، بلکہ ائمہ کرام نے بھی تصوف پر شدید تنقید کی جس کو ہم آگے نقل کریں گے۔ غامدی صاحب کے ان فقروں کو آپ بار بار پڑھیں ذرا بھی خیال نہیں گزرے گا کہ یہ باتیں کہنے والا اہل تصوف کی تکفیر کر رہا ہے، زیادہ سے زیادہ کہا جاسکتا ہے کہ ان کا انداز بیان ذرا سخت ہو گیا ہے، مگر جناب انصاری صاحب زور زبردستی ان سے تکفیر کا مطلب کشید کرتے ہیں۔ دیکھیے کس طرح فرماتے ہیں:

”جوان اوصاف کا حامل ہو وہ دائرہ دین سے خارج ہوتا ہے۔ یہی تکفیر ہے۔ بلکہ یہ تکفیر سے اشد ہے۔ اللہ تعالیٰ کے نزدیک دین صرف اسلام ہے۔ یہی قبول کیا جائے گا۔ اس کے مقابل، اس سے مختلف، اور اس کے متوازی ادیان بھی موجود ہیں جیسے یہودیت، عیسائیت، ہندومت، وغیرہ۔ لیکن اسلام کا دعویٰ ہے کہ فقط وہی حق ہے، باقی ادیان باطل ہیں، اور مال کاران کے پیروکار آخرت میں فلاح نہ پاسکیں گے۔“ ... صراطِ مستقیم ایک ہی ہے، اور وہ دینِ اسلام ہے۔ اب اگر صوفیاء نے اس صراطِ مستقیم کو چھوڑ دیا ہے، تو وہ کافر ٹھہرے۔ جب غامدی صاحب ائمہ المسلمین (ائمہ المسلمین کو نہیں صوفیاء کو، معروف ائمہ میں کوئی بھی صوفی نہیں تھا (غ) کو اسلام کے متوازی دین کا پیروکار بتاتے ہیں، تو اس کا مطلب تکفیر کے سوا کچھ نہیں ہوتا۔ صوفیائے کرام کے بارے میں جاوید غامدی صاحب کا یہ فتویٰ تکفیر کے عام فتاویٰ کے مقابلے میں شدید تر ہے۔ کسی مسلمان فرد یا گروہ کی تکفیر ایک بات ہے، اور تقریباً پوری امت مسلمہ کی تکفیر اس سے کہیں زیادہ شنيع کام ہے۔“ (انصاری صاحب کا یہ مضمون دلیلِ ڈالٹ کام پر موجود ہے)

اس پوری عبارت میں انصاری صاحب غامدی صاحب کے منہ میں اپنی باتیں ڈال رہے ہیں۔ صوفیاء کو کافر آپ بنا رہے ہیں، مجرم غامدی صاحب کو ٹھہرا رہے ہیں! پھر یہ کہ صوفیاء پوری امت مسلمہ کس منطق کی رو سے قرار پائے؟ بریں عقل و دانش باید گریست۔

لیکن ذرا ٹھہریے، ہم آپ کے صغریٰ کبریٰ کا نتیجہ آپ کے سامنے کچھ سوالوں کی شکل میں رکھ رہے ہیں۔ غامدی صاحب اصولاً تکفیر کے قائل نہیں، وہ کہتے ہیں کہ گم راہ فرقوں، جماعتوں یا اشخاص کی گم راہی کی وضاحت

کر دیجیے، آپ کا کام ختم۔ آپ اپنی ذمہ داری سے بری، اب معاملہ ان کے اور اللہ کے مابین ہوگا۔ تصوف اور اہل تصوف کے بارے میں غامدی صاحب کے ارشادات اسی قسم کے ہیں، وہ ان کو علی وجہ البصیرۃ گم راہ سمجھتے ہیں اور اس کے دلائل دیتے ہیں۔ آپ کو ان کے دلائل سے اتفاق نہیں ہے تو آپ اپنے دلائل دے دیجیے اور بس۔ یہی کام اہل علم ہمیشہ کرتے رہے ہیں اور ان کے اس نقد کو کسی نے بھی تکفیر شمار نہیں کیا۔ ذرا غور کیجیے کہ آپ نے جو صغریٰ کبریٰ مرتب کیا ہے، اس کی زد کہاں کہاں پڑے گی۔ سنئے:

مفسرین کی بڑی اکثریت اس بات کی قائل ہے کہ انسان اللہ کا خلیفہ ہے، لیکن امام ابن تیمیہ کو نہ صرف اس سے اختلاف ہے، بلکہ وہ کہتے ہیں: 'من جعل له خليفة فهو مشرك به' (مجموع الفتاویٰ ۵۵۲/۲)۔ اب آپ کے صغریٰ کبریٰ کو مان لیا جائے تو اس کا مطلب یہ ہوا کہ ابن تیمیہ بیش تر مفسرین کی تکفیر کرتے ہیں کہ وہ تو صاف صاف شرک کا لفظ استعمال کر رہے ہیں، غامدی صاحب نے 'شرک' یا 'کفر' کا لفظ بھی استعمال نہیں کیا!

محدثین کرام نے اہل کلام پر شدید تنقید کی ہے، ان کی کتابیں پڑھنے سے منع کیا ہے، ان کے کلام کو کفریات سے مملو بتایا ہے۔ مثلاً امام احمد بن حنبل، کعب بن الجراح، یزید بن ہروان اور امام مزنی کے مطابق خلق قرآن کا دعویٰ کرنے والا کافر ہے، امام بخاری نے تو یہاں تک کہا کہ یہودیوں، عیسائیوں اور مجوسیوں میں سے 'جہمیہ' جیسا کافر اہل جہل میں کسی کو نہیں پاتا، امام احمد کہتے ہیں: 'لا تجالسوا اهل الکلام'، 'اہل کلام کے ساتھ نہ بیٹھا کرو' (عبد الرحمن ابن الجوزی مناقب الامام احمد بن حنبل ۲۹۰)۔

اور اہل کلام میں اہل سنت کی جلیل القدر شخصیات اور ائمہ شامل ہیں تو کیا یہ مانا جائے کہ محدثین متکلمین کی تکفیر کرتے ہیں؟

متکلمین اسلام اشعری، ابو منصور ماتریدی، امام غزالی اور رازی نے اہل اعتزال کو مبتدع، گم راہ اور اہل ضلال قرار دیا ہے تو کیا اس کو معتزلہ کی تکفیر (آپ کے صغریٰ کبریٰ کے مطابق) تسلیم کیا جائے؟

وجودی متصوفین اور ان کے امام محی الدین ابن عربی، صدر الدین قونوی اور ان کے تبعین کی ابن تیمیہ اتنے شدید الفاظ میں تنقید و مذمت کرتے ہیں کہ غامدی صاحب کے الفاظ بالکل ہلکے معلوم ہوتے ہیں، صدر رومی کے مسلک کا ذکر کرتے ہوئے کہتے ہیں: 'هو أبعد عن الشريعة والإسلام'، 'وہ شریعت اور اسلام سے بہت دور ہے'۔ ابن عربی کے ایک دوسرے شاگرد تلمسانی کے بارے میں لکھا ہے: 'وأما الفاجر التلمساني فهو أخبث القوم وأعمقهم في الكفر'، 'فاجر تلمسانی تو صوفیا میں سب سے خبیث اور کفر میں سب سے گہرا ترا ہوا ہے'، تو

کیا اس کو ابن عربی اور ان کے شاگردوں کی تکفیر سمجھا جائے؟

نماز دین کی بنیاد اور اس کا اہم ستون ہے، یہ دین کی جامع عبادت ہے۔ قرون مشہود لہا بالخیر میں یہ تصور ہی نہیں ہو سکتا تھا کہ کوئی مسلمان نماز چھوڑ بھی سکتا ہے۔ اس کی اہمیت و عظمت کے بارے میں متعدد احادیث وارد ہوئی ہیں مثلاً: 'الصلاة عماد الدين من أقامها فقد أقام الدين ومن هدمها هدم الدين'، 'نماز دین کا ستون ہے، جس نے اس کو قائم رکھا، اس نے دین کو قائم رکھا اور جس نے اس کو ڈھا دیا، اس نے دین کو ہی ڈھا دیا'، اور فرمایا: 'لا تترك صلاة مما كتب به متعمداً فمن تركها متعمداً فقد برئت منه الذمة'، 'فرض نماز جان بوجھ کر نہ چھوڑ دینا کہ جس نے اس کو جان بوجھ کر چھوڑ دیا، اس سے اللہ کا ذمہ اٹھ گیا'۔^۲ 'بین العبد و بین الکفر ترك الصلاة'، 'بندہ اور کفر کے بیچ نماز کا ترک ہے کہ جس نے نماز ترک کر دی اس نے کفر کر دیا' (ابوداؤد، رقم ۴۶۷۸)۔

آج امت مسلمہ کی اکثریت نماز کی تارک ہے، اب کوئی شخص یہ احادیث بے نمازی مسلمانوں کے سامنے پیش کرے تو کیا اُس کو کہا جائے گا کہ اس نے ان مسلمانوں کی تکفیر کر دی؟ (ہم دین اور متوازی دین بنالینا ایک ہی درجہ کی چیز ہیں)۔

شیخ احمد سرہندی مجدد الف ثانی خود صوفیے کبار میں سے ہیں، مگر وحدت الوجود کے شدید ناقد وہ ابن عربی سے ناراضگی کا اظہار کرتے ہوئے فرماتے ہیں: 'ہم کوفتوحات مدنیہ نے "فتوحات مکیہ" سے اور نصوص (شریعت) نے "فصوص" (الحکم) سے بے نیاز کر دیا ہے، ان کے (ابن عربی کے) اکثر کشفی علوم جو اہل سنت کے علوم سے اختلاف رکھتے ہیں، صحت سے دور ہیں، ان کی پیروی یا تو وہ کرے گا جس کا دل بیمار ہے یا مقلد محض'۔^۳ کیا اس کو بھی ابن عربی اور متصوفین کی تکفیر کہیں گے؟

دور کیوں جائیے، خود اقبال ایرانی و مجوسی تصوف کے شدید ناقد رہے ہیں۔ سنیے، کیا فرماتے ہیں: وکیل امرتسر میں "اسرار خودی اور تصوف" کے عنوان سے (۱۵ جنوری ۱۹۶۱ء) ایک مضمون اقبال نے لکھا اس میں وہ لکھتے ہیں: شیخ محی الدین ابن عربی کا مسئلہ قدم ارجوح، وحدۃ الوجود یا مسئلہ تنزلات ستہ یا دیگر مسائل جن میں

۱۔ ملاحظہ ہو مولانا ابوالحسن علی ندوی، تاریخ دعوت و عزیمت ۴/۳، مجلس تحقیقات و نشریات اسلام لکھنؤ۔

۲۔ مشکوٰۃ المصابیح، ولی الدین ترمیزی ۵۹ طبع رشیدیہ دہلی۔

۳۔ مولانا ابوالحسن علی ندوی، تاریخ دعوت و عزیمت ۱۵۵/۴۔

بعض کا ذکر عبدالکریم جیلی نے اپنی کتاب ”انسان کامل“ میں کیا ہے۔ مذکورہ تینوں مسائل میرے نزدیک مذہب اسلام سے کوئی تعلق نہیں رکھتے، مسئلہ قدم ارواح افلاطونی ہے، بوعلی سینا اور ابونصر فارابی دونوں اس کے قائل تھے، چنانچہ امام غزالی نے اس وجہ سے دونوں کی تکفیر کی — تنزلات ستر افلاطونیت جدید کے بانی پلوٹائوس کا تجویز کردہ ہے — میرا مذہب یہ ہے کہ خدا تعالیٰ نظام عالم میں جاری و ساری نہیں (یہ قدیم ہندو فلسفہ کا جز ہے، غ) بلکہ نظام عالم کا خالق ہے اور اس کی ربوبیت کی وجہ سے یہ نظام قائم ہے، جب وہ چاہے گا اس کا خاتمہ ہو جائے گا — رونا اس بات کا ہے کہ یہ مسئلہ اسلامی لٹریچر کا ایک غیر منفک عنصر بن گیا ہے اور اس کے ذمہ دار زیادہ تر صوفی شاعر ہیں۔ جو پست اخلاق اس فلسفیانہ اصول سے بطور نتیجہ پیدا ہوتے ہیں ان کا بہترین گواہ فارسی زبان کا لٹریچر ہے۔ اقبال وحدۃ الوجود کو ہندو فلسفہ سے ماخوذ قرار دیتے ہیں۔ وہ لکھتے ہیں: ”مسئلہ انا کی تحقیق و تدقیق میں مسلمانوں اور ہندوؤں کی ذہنی تاریخ میں ایک عجیب و غریب مماثلت پائی جاتی ہے اور وہ یہ کہ جس نکتہ خیال سے سری شنکر نے گیتا کی تفسیر کی اسی نکتہ خیال سے شیخ محی الدین ابن عربی اندلسی نے قرآن کی تفسیر کی جس نے مسلمانوں کے ذہن و دماغ پر گہرا اثر ڈالا ہے۔“ (دیباچہ مثنوی اسرار خودی، بحوالہ ترجمان دایۃ العلوم دیوبند ص ۳۵، اپریل۔ جون ۲۰۱۶ء نئی دہلی)۔

اتنا ہی نہیں اقبال مولانا سید سلیمان ندوی کو اپنے خط میں لکھتے ہیں کہ:

”اس میں ذرا شک نہیں کہ تصوف کا وجود ہی سرزمین اسلام میں ایک اجنبی پودا ہے، جس نے عجیبوں کی دماغی آب و ہوا میں پرورش پائی ہے۔ آپ کو کوحیر القرون والی حدیث یاد ہوگی، اس میں نبی کریم ﷺ فرماتے ہیں کہ میری امت میں تین قرونوں کے بعد سمن (و یظہر فیہا السمن) کا ظہور ہوگا..... سمن سے مراد رہبانیت ہے۔“ (اقبال نامہ، حصہ اول ص ۷۸، ۷۹ (مؤرخہ ۱۲ نومبر ۱۹۱۶ء))

محترم جاوید احمد غامدی صاحب جب تصوف کو ایک متوازی دین کہتے ہیں تو کیا یہ دوسرے لفظوں میں اقبال کی ترجمانی نہیں؟

اقبال یہیں نہیں رکتے، بلکہ تصوف کو (ایرانی و عجمی) کو جھوٹا قرار دیتے ہیں۔ فرماتے ہیں:

”شریعت سے اعراض کا رجحان اسی جھوٹے تصوف کا براہ راست نتیجہ ہے جو عجمی دل و دماغ کی پیداوار ہے حالانکہ شریعت ہی اسلامی معاشرہ کو منظم و مرتب رکھنے کا واحد ذریعہ ہے۔“

(مقالات اقبال (اردو ترجمہ)، مرتبہ: سید عبدالواحد معینی، آئینہ ادب لاہور ۱۹۸۸ء، ص ۳۰۰)

اقبال تو یہاں تک گئے ہیں کہ کہتے ہیں:

”بعض صوفیاء کی نسبت تاریخی شہادت بھی اس امر کی موجود ہے کہ وہ قرمطی تحریک سے تعلق رکھتے تھے۔“

(خطوط اقبال ص ۱۱۵ بحوالہ ترجمان دارالعلوم دیوبند ص ۳۵، اپریل۔ جون ۲۰۱۶ء نئی دہلی)

ملا اور ملائیت سے بھی اقبال بے زار تھے۔ کہتے ہیں:

دین کا فکر و تدبیر و جہاد دین ملا فی سبیل اللہ فساد

لفظ فساد پر غور کریں اور اللہ تعالیٰ کا یہ ارشاد یاد کریں: ”وَاللّٰهُ لَا يُحِبُّ الْفٰسَادَ“ (اللہ تعالیٰ فساد کو پسند نہیں کرتا) (البقرہ ۲۰۵:۲)؛ ان اللہ لا یحب المفسدین، وغیرہ مختلف آیات کریمہ۔

اقبال مسلمانوں کو مخاطب کر کے کہتے ہیں:

وہ زمانہ میں معزز تھے مسلمان ہو کر اور تم خوار ہوئے تارکِ قرآن ہو کر

کیا ترکِ قرآن کفر سے کم ہے؟ اگر آپ میں جرأت ہے تو پھر آپ کہیے کہ اقبال نے بھی امت مسلمہ کی تکفیر کی!!
مولانا مودودی نے تصوف کو ”چنیا بیگم“ کہا (ملاحظہ ہو تجلید و احیاء وین)۔

حضرت انصاری صاحب مشتبہ نمونہ از خروار حے، یہ مثالیں پیش کی گئی ہیں۔ ان کے علاوہ بھی مثالیں پیش کی جاسکتی ہیں۔ اب آپ فرمائیے کہ ہم نے جو سوال کیے ہیں، کیا آپ ان کا جواب اثبات میں دیتے ہیں، یعنی آپ ان تنقیدوں کو تکفیر کے مترادف مانتے ہیں؟ اگر ایسا ہے تو ہم آپ کے لیے یہی عرض کر سکتے ہیں:

حیراں ہوں دل کو روؤں کہ پیوں جگر کو میں مقدور ہو تو ساتھ رکھوں نوحہ گر کو میں

اور اگر ایسا نہیں ہے اور ہرگز نہیں ہے تو آپ اپنے بنے ہوئے جال میں پھنس گئے۔ آپ ایسی بنگلی میں پھنسے ہیں کہ نہ جائے ماندن نہ پائے رفتن۔

اب جہاں تک نفس تصوف پر تنقید کی بات ہے تو اس سلسلہ میں بھی کچھ معروضات پیش کرنا مناسب ہیں۔

تصوف کی اصطلاح سے قرآن وحدیث کے صفحات خالی ہیں۔ قرآن تزکیہ کا ذکر کرتا ہے اور حدیث میں احسان کا لفظ آیا ہے۔ قرون اولیٰ میں تصوف سے مراد اخلاص فی العمل لیا جاتا تھا، جو دین میں مطلوب ہے، لیکن بعد میں تصوف فلسفہ بن گیا۔ تزکیہ و احسان، صالحین کی صحبت اور ذکر اللہ کی اہمیت سے کس کو انکار ہو سکتا ہے۔ غامدی صاحب جس تصوف کو مسترد کرتے ہیں، یہ وہ تصوف ہے جس میں وحدت الوجود ہے؛ جہاں خالق مخلوق کے درمیان فرق مٹ جاتا ہے؛ جس میں تصور شیخ ہے؛ جس میں ’صلاة معکوس‘ (الثالثک کر نماز پڑھنا ہے)؛ جس میں الا اللہ کی ضربیں ہیں؛ جس انفاس ہے؛ دردِ دل لکھی ہے؛ دعائے گنج العرش ہے؛ ختم خواجگان ہے؛ جس میں مزمومہ اولیاء اللہ

کے شجرے پڑھے جاتے ہیں، ان سے برکت حاصل کی جاتی اور بلائیں ٹالی جاتی ہیں؛ جس میں پیرومرشد کو مثل خدا سمجھا جاتا ہے۔ مولانا روم (۶۷۳ھ) کے مطابق پیر اور ذات باری تعالیٰ برابر ہیں۔ وہ کہتے ہیں:

پیر کامل صورت ظل علا یعنی دید پیر دید کبریا
ہر کہ پیر و ذات را یکجا ندید نے مریدوں نے مریدوں نے مرید

”پیر اللہ کے سایہ کی صورت ہے اور پیر کو دیکھنا خود ذات کبریا کو دیکھنا ہے۔ جو مرید پیر اور ذات باری کو ”ایک“ نہ دیکھے، وہ مرید ہی نہیں، مرید ہی نہیں، مرید ہی نہیں۔“

جس کی تعلیم ہے: بے سجادہ رنگیں کن گرت پیر مغاں گوید (پیر کہے تو جائے نماز کو شراب سے رنگین کر دو)۔ یہ وہ تصوف ہے جس میں منصور کی ”أنا الحق“ ہے، امداد اللہ مہاجر کی کا اپنے جب کو پلیٹ کر بیٹھنا اور ”ما فی جبتی إلا اللہ“ کہنا ہے۔ جس میں بایزید بسطامی کا دعائے ”سبحانی ما أعظم شأنی“ ہے۔ جس میں چلے ہیں، قبروں اور مزاروں پر مراقبے ہیں۔ کوہوں اور غاروں میں پناہ لینا، نفس کشی اور زندگی اور اس کے مسائل سے فرار ہے۔ جس میں بزرگوں کے تصرفات، استمداد بالا رواح اور حلول ہے اور جس میں علم کو حجاب اکبر سمجھا جاتا ہے۔ اگر اس تصوف کو غامدی صاحب عالم گیر ضلالت کہتے ہیں تو کیا غلط کہتے ہیں! کیا ان میں کسی ایک چیز کی سند بھی قرآن میں ہے؟ رسول اللہ کے اسوہ میں ہے، صحابہ کرام کے عمل میں ہے، ائمہ دین سے ثابت ہے؟ قرون مشہود لہا بالخیر، میں ان میں سے کوئی چیز نہیں پائی جاتی۔ یہ سب بعد کی بدعات ہیں۔ دین کی بنیاد قرآن و سنت ہیں۔ انہی کی سند پر کوئی چیز قبول اور رد کی جائے گی۔ یہاں یہ نہیں دیکھا جائے گا کہ مسلمانوں کی اکثریت کا عمل کیا ہے اور وہ کن کن کے در پر جھکی ہوئی ہے۔ دین رسول اللہ صلی اللہ علیہ وسلم پر مکمل کر دیا گیا اور کہہ دیا گیا: الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا“ میں نے تمہارا دین تمہارے لیے مکمل کر دیا، اپنی نعمت تم پر پوری کر دی اور اسلام کو تمہارے لیے دین منتخب کر لیا“ (المائدہ ۵: ۳)۔ رسول اللہ صلی اللہ علیہ وسلم نے فرمایا: تَرَكْتُ فِيكُمْ أَمْرَيْنِ لَنْ تَضِلُّوا مَا تَمَسَّكْتُمْ بِهِمَا: كِتَابَ اللَّهِ وَسُنَّتِي“ میں نے تمہارے درمیان دو چیزیں چھوڑ دی ہیں جب تک ان سے تمسک کیے رکھو گے گمراہ نہ ہو گے وہ ہیں: اللہ کی کتاب اور میری سنت“ (مسلم، رقم ۲۱۳۷)۔

محترم انصاری صاحب نے اسماعیل شہیدی کی ”عقبات“ کی پیروی کی دہائی دی ہے۔ حضور، کچھ خبر بھی ہے کہ اسماعیل شہید کا کہنا ہے کہ ”رسول اللہ کے بعد دین میں کسی اضافہ کی بات کہنا کفر ہے“ (پروفیسر ثریا حسین، سرسید اور ان کا عہد: ۲۰۱۵ء ایجوکیشنل بک ہاؤس، علی گڑھ، ص ۶۲)۔

اصلاح و دعوت کی تاریخ میں ہمیشہ منکرات و بدعات پر شدید الفاظ میں تنقید کی جاتی رہی ہے، خصوصاً اگر اس کا تعلق عقائد و عبادات سے ہو، ابن جوزی کی ”تلیس ابلیس“ دیکھ لیجیے، ابن تیمیہ کی ”اقتضاء الصراط المستقیم ومخالفتہ اصحاب النجیم“ اور ”منہاج الاعتدال“، نیز ”مجموع الفتاویٰ“ دیکھ لیں۔ مجدد الف ثانی کے مکتوبات اور شاہ ولی اللہ کے رسائل (جن میں انھوں نے علما، فقہاء اور صوفیاء کو خطاب کیا ہے) پڑھ لیں۔ ہر جگہ یہ نظارہ دکھائی دے گا۔

انصاری صاحب کی جتنی تحریریں ہم نے پڑھیں، ایسا محسوس ہوتا ہے کہ ان کو غامدی صاحب سے اللہ واسطے کا بیر ہے، اس لیے وہ تنقید کے اس اصول کو جان بوجھ کر نظر انداز کرتے ہیں کہ ”جس موقف پر آپ نقد کر رہے ہیں، اس کو بلا کم و کاست صاحب موقف کے لفظوں میں نقل کریں، تب اس پر نقد کریں۔ اور کسی شخص کا موقف وہی سمجھا جائے گا جو اس نے صراحتاً اپنے کلام میں بتا دیا ہے۔“ وہ اپنے طور پر ایک نتیجہ اخذ کرتے ہیں، زبردستی اور دھاندلی سے اس کو غامدی صاحب کے سرمنڈھتے ہیں، پھر اس پر تبصرہ بازی کا شوق فرماتے ہیں۔ یہ علمی نقد نہیں، لفظوں سے کھیلنا ہے، بلکہ ”يُحَرِّفُونَ الْكَلِمَ عَنْ مَوَاضِعِهِ“ کا مصداق ہے۔ اگر بدعات و منکرات پر اہل علم کے غیظ و غضب کے اظہار کو تکفیر قرار دیا جا رہا ہے تو پھر رسول اللہ صلی اللہ علیہ وسلم کے ان ارشادات کے بارے میں جناب کی رائے عالی کیا ہے؟ ”من أحدث في أمرنا هذا فليحرق“ (متفق علیہ) اور ”كل محدثة بدعة وكل بدعة ضلالة“ (رواہ مسلم)۔ یاد رہے کہ یہ وعید آپ صلی اللہ علیہ وسلم کے خطبوں میں شامل ہوتی تھی، اور آج بھی جمعہ کے خطبوں میں پڑھی جاتی ہے۔



"Note from Publisher: Al-Mawrid is the exclusive publisher of Ishraq. If anyone wishes to republish Ishraq in any format (including on any website), please contact the management of Al-Mawrid on info@al-mawrid.org. Currently, this journal or its contents can be uploaded exclusively on Al-Mawrid.org, JavedAhmadGhamidi.com and Ghamidi.net"